

## تدوین فقہ کی تاریخ

### ایک مطالعہ

### سنی مذاہب اربعہ کی تاریخ - جائزہ

”حصہ اول“

از شیمار بانی

لیکچر ارپی - ای - سی - ایچ - ایں گرلز کالج کراچی

اسلام دنیا کے چند بڑے ادیان میں شمار ہوتا ہے۔ موجودہ دور میں اپنے پیروکاروں کی تعداد کے حوالے سے یہ دنیا کا تیسرا بڑا مذہب ہے۔ دنیا کے تقریباً ہر خطے میں اس کے ماننے والے آباد ہیں جو کہ اپنی ہر ممکن کوشش کرتے ہیں کہ اس دین کے بنیادی عقائد کو قبول کرتے ہوئے اللہ تعالیٰ کی قائم کردہ حدود کے اندر زندگی گزاریں۔

یہ ”حدود اللہ“ جو کہ اسلام کی بنیادی کتاب میں بیان کی گئی ہیں، ان کو دنیا کی مختلف معاشرتوں پر منطبق کرنے کا کام دراصل علماء دین و قانون کرتے ہیں تاکہ یہ معاشرے اور افراد اس رہنمائی کی روشنی میں اپنی زندگیوں کا سفر جاری رکھیں۔ عمل ہی دراصل ”شریعت“ کی قانونی تشریع کہلاتا ہے جس کو ”فقہ“ بھی کہا جاتا ہے۔

”مجلہ الاحکام العدلیہ“ میں انسان کے بارے میں رائے دی گئی ہے جو کہ مجلہ کی پہلی دفعہ

میں تحریر ہے کہ ”انسان چونکہ مدنی الطبع ہے اس لیے دوسرے حیوانات کی طرح وہ تہبازندگی بر نہیں کر سکتا بلکہ وہ فطرت اور مدنی زندگی کی ترقی کے ساتھ ساتھ باہمی تعاون و شرکت کے لیے مجبور ہے۔ چونکہ ہر انسان سازگار ماحول چاہتا ہے اور اپنے حریف کے مقابلے میں غصب کا اظہار کرتا ہے اس لیے بنی نوع انسانی میں صحیح قسم کا عدل و انصاف اور نظام قائم رکھنے کی غرض سے ایسے قوانین کی ضرورت ہے جن کو شریعت کی تائید حاصل ہو۔“

انسانی قوانین اقوام عالم کی تمام پرانی عادات و رسوم کا ایک خلوط مجموعہ ہیں۔ ابتدائی زمانے میں چونکہ انسانوں کی تمام اجتماعی زندگی بالکل سادہ تھی اس لیے ان کے عادات و رسوم بھی سادہ تھے اس زمانے میں قوانین کا نفاذ قبیلے کی رائے عامہ اور اس کے سردار پر مختصر تھا، جیسے جیسے انسانی معاشرے نے ترقی کی تو انسانوں کے درمیان مختلف نوعیت کے تعلقات و روابط قائم ہونے لگے اور حقوق انسانی کے تحفظ کے لیے واضح قوانین کی ضرورت پیش آئی اور پھر یہ قوانین دوسری عادات و رسماں و رواج سے علیحدہ ہونے لگے۔ اب سردار قبیلہ کی جگہ با قاعدہ حکومت نے لے لی اور حکومت ہی اسے اپنے مکملوں اور اجتماعی طاقت کے ذریعے قانون نفاذ کرنے لگی۔

اب اس مقام پر یہ جانا بھی ضروری ہے کہ لفظ ”قانون“ اور لفظ ”شرع“ کے کیا معنی ہیں؟۔

لفظ ”قانون“ اپنی اصل کے لحاظ سے یونانی لفظ ہے جو سریانی کے ذریعے عربی زبان میں آیا، یہ لفظ دراصل (لامین کھینچنے والے رول) کے معنوں میں استعمال ہوتا تھا۔ اس کے بعد ”قاعدہ“ کے معنوں میں استعمال ہوا اور آج کل یہ لفظ یورپ کی زبانوں میں ”قانون کلیات“ کے لیے استعمال ہوتا ہے۔

عربی زبان میں یہ لفظ ”مقیاس کل شیء“ یعنی ہر چیز کے اندازہ کرنے کا آلہ“ کے معنوں میں استعمال ہوتا ہے اور مبین سے اس لفظ کے وہ عام معنی لیے گئے ہیں جو کہ ہر جامع اور ضروری قاعدے کے لیے بولا جاتا ہے۔

لفظ ”شریعت“ بھی قانون کے معنوں میں استعمال ہوتا ہے چنانچہ ”شارع الاسلام“ ”قانون اسلام“ کے معنوں میں آتا ہے۔

”شرع و شریعہ“ کا لفظ عربی زبان میں لفظ شارع سے لیا گیا ہے اور ”شارع“ کے معنی اللہ

تعالیٰ کے ہیں جو اسلامی شریعت کا سب سے پہلا مأخذ ہے۔ ”حکم شرع“، شارع کا وہ حکم ہے جس میں شرعی نقطہ نگاہ سے کوئی مصلحت ہو، دوسرے الفاظ میں ”حکم شرع“، علمائے اصول کے نزدیک وہ حکم ہے جو شارع (اللہ تعالیٰ) نے اپنے مکلف بندوں کو دیا ہو، چاہے یہ حکم کسی بات کا مطالبہ ہو یا کسی امر کا اختیار ہو یا پھر اعمال انسانی کے آداب و طریقے ہوں۔ لفظ قانون“ کے پہلے معنی جو سب سے زیادہ عام ہیں یہ کہ ان سے خاص احکام شرعیہ کا مجموعہ مراد ہے۔ سلطنت عثمانیہ میں لفظ قانون اکثر ان سرکاری احکام کے لیے استعمال ہوتا تھا جنہیں حکومت جاری کرتی تھی تاکہ یہ احکام شرع حنفی کے ان احکام سے علیحدہ سمجھے جائیں جو شرع کے معروف دلائل پر منی ہیں۔

یہ فرق اس وقت بالکل واضح ہو جاتا ہے جس کے متعلق حکومت کا قانون شریعت کے احکام سے متصادم ہو جیسے سود شرعاً حرام ہے لیکن قانوناً جائز ہے۔ وغیرہ وغیرہ۔

فقہائے اسلام اپنی اصطلاح میں لفظ ”قانون“ شاید ہی استعمال کرتے ہیں بلکہ اس کے بجائے شرع، شریعت اور حکم شرعی وغیرہ کے الفاظ استعمال کرتے ہیں۔

لفظ ”قانون“ ایک خاص صورت میں ہر اس قاعدے کے لیے بولا جاتا ہے جو معاملات عامہ کے قواعد میں سے ہو ”قانون“ کے یہی معنی امام ابوالقاسم بن جزی نے استعمال کئے ہیں جو غرناط کے رہنے والے تھے آٹھویں صدی ہجری میں حیات تھے۔ (۲۹۳ء۔ ۶۷۱ء)

مسلمان علمائے اصول نے لفظ ”حکم“ کو قانون شرعی کے معنوں میں اور لفظ ”حاکم“ کو شارع کے لیے استعمال کیا ہے۔

”علم اصول“ وہ علم ہے جس میں دلائل شرع سے استنباط احکام کے طریقوں میں بحث ہوتی ہے۔ اس لیے اس علم کا موضوع بھی یہی احکام و دلائل ہیں۔ اسلامی قانون سازی کے اصول اور مأخذ بھی دلائل شرع کہلاتے ہیں ان میں سے جن پر سب علماء کا اتفاق ہے وہ چار ہیں: قرآن، سنت نبوی، اجماع امت، اور قیاس۔

### علم فقہ کی تعریف:

فقہ کے لغوی معنی ”سمجھ“ کے ہیں اور اس کے یہی معنی آیت قرآنی میں استعمال کئے گئے

ہیں۔ ﴿وَطَبِعَ عَلَىٰ قُلُوبِهِمْ فَهُمْ لَا يَفْقَهُونَ﴾ سورہ التوبہ آیت ۷۸۔

(اللہ نے ان کے دلوں پر مہر لگادی ہے اس لیے وہ نہیں سمجھتے)

”محلہ الاحکام العدیۃ“ کی پہلی دفعہ میں فقہ کی تعریف کی گئی ہے کہ:

”الفقه علم بالمسائل الشرعية“۔

(یعنی اعمال شرعیہ کے مسائل کا علم ”فقہ“ کہلاتا ہے)۔

لیکن فقہ کی علماء نے فقہ کی زیادہ جامع تعریف کی ہے اور فقہا نے علم فقہ کی اس تعریف میں جو مجلہ میں کی گئی ہے، کچھ اضافہ کیا ہے:

”مکتب من ادلة الاحکام التفصیلیہ“، یعنی فقہ و علم ہے جو احکام تفصیلیہ کے دلائل سے مستبط ہو، کیونکہ فقیہ کا فرض ہے کہ وہ اپنے فکر و تامل اور قوت استدلال کے ذریعے احکام اور ان کے دلائل میں مظہر ربط کو سمجھے جو دنوں میں موجود ہے اور اسی کی وضاحت کرے۔

”شارع“ صرف اللہ تعالیٰ ہے جس نے شریعت اسلامی کے ذریعے دین و دنیا دنوں کے احکام نازل فرمائے اس لیے قدرتی طور پر علم فقہ میں عبادات و معاملات دنوں سے بحث کی جاتی ہے علم فقہ چونکہ دین و دنیا پر محیط ہے اس لیے مسائل فقہ کو دو بڑی اقسام میں بانٹا جاتا ہے۔

۱۔ عبادات: جو امور آخرت سے متعلق ہیں مثلاً نماز، روزہ، حج وغیرہ۔

۲۔ معاملات: جو کہ دنیاوی امور سے متعلق ہیں۔ اس قسم کو مزید تقسیم کیا جاتا ہے جیسے

(i) عقوبات: جن میں جرائم پر بحث کی جاتی ہے اور ان کی سزاویں پر بحث ہوتی ہے۔

(ii) مناکحات: جس میں عائلوں و معاشرتی مسائل پر احکام ہوتے ہیں جیسے طلاق، وراثت وغیرہ۔

(iii) معاملات: اس میں مالیات اور اس سے متعلق حقوق و معاملات پر بحث ہوتی ہے جیسے بیع، بہبہ، امانت وغیرہ۔

یہی تقسیم مسائل فقہ کی مجلہ کی پہلی دفعہ میں بھی بیان کی گئی ہے۔ یہ مجلہ دراصل سلطنت عثمانیہ

## تاریخ فقہ کی تدوین

میں حکومت عثمانیہ کی طرف سے قانون مدنی کو وضع کرنے کے ارادے سے مدون کیا گیا تھا۔ ”مجلہ الاحکام العدالیہ“ کی تالیف ۱۲۹۳ھ بمعطاب ۱۸۷۶ء میں مکمل ہو گئی جسے سلطان ترکی کے حکم سے ”محلہ الاحکام العدالیہ“ کے نام سے شائع کیا گیا۔

## علم اسلام میں قانون سازی کی اجمالی تاریخ:

اسلام چونکہ سر زمین عرب پر ظہور پزیر ہوا ہے۔ اس لیے یہاں کے رسم و رواج اور پہلے سے موجود قوانین سے اس مذہب کے قبول کرنے والوں کا گہرا تعلق رہا، اس کے ساتھ ساتھ یہ بھی جانا ضروری معلوم ہوتا ہے کہ اس وقت دنیا میں کسی بھی لحاظ سے جو قوانین موجود تھے یا رائج رہے تھے ان کا عربوں پر کیا اثر پڑا اور پھر وہ اثرات نئے مذہب سے روشناس ہونے والے عربوں پر کس طرح اثر انداز ہوئے۔

## دنیا کے قدیم ترین تحریری قوانین:

محققین کے نزدیک دنیا کا قدیم ترین قانون جو ہم تک پہنچا ہے وہ ”حمورابی بادشاہ“ کا ہے۔ جو کہ عراق کا بادشاہ تھا۔ اس کا زمانہ ایک اندازے کے مطابق اٹھارہ سو چھاس قبل مسح ہے۔ حمورابی کا قانون تحریری صورت میں موجود ہے۔ ایران میں ”سوی“ نامی مقام سے ایک پتھر پر کندہ یہ قانون حاصل ہوا ہے جس میں مملکت کا حکمران ایک اعلیٰ ترین ہستی سے احکام حاصل کرتا ہوا ظاہر کیا گیا ہے۔

اس کے علاوہ مصر میں بھی ہیروغلفنی (Hieroglyphic) کے جو قتبے ملے ہیں وہ دہان کے قدیم ترین قوانین کو ظاہر کرتے نظر آتے ہیں۔

## رومی قانون:

دنیا کے قدیم ترین قوانین میں رومی قانون کی سب سے زیادہ اہمیت رہی ہے کیونکہ آج بھی جدید قوانین یورپ میں ان قوانین کا عکس موجود ہے اور رومی قانون یورپ کے تمام قوانین کی بنیاد

بناتے ہے۔

چنانچہ اس کے باری میں علم ہونا ضروری محسوس ہوتا ہے۔ رومی سلطنت کا جائزہ لینے کے لیے آٹھویں صدی قبل مسیح کی طرف دیکھتے ہیں یہ وہ وقت ہے کہ جب شہر روم کی بنیاد پڑی۔ رومی حکومت وہ حکومت تھی جس کی سیاسی، ثقافتی فتوحات کو یہاں تک وسعت حاصل ہوئی کہ اسکی عظمت و جبروت کے آثار مغرب کی معاشرت میں چودہ صدی تک موجود رہے اور اسی پر چھٹی صدی عیسوی میں ”یوسینوس“ کی وفات کے بعد زوال آیا۔

ابتدائی دور میں اہل روم کا قانون، رسم و رواج پر موقوف تھا۔ لیکن قوانین مرتب کرنے کا خیال ان میں قدیم زمانے سے موجود تھا۔ چنانچہ انہوں نے پانچویں صدی قبل مسیح کے وسط میں قانون کو جمع کیا جو ”بارہ تختیوں“ پر لکھا ہوا تھا۔ درحقیقت اہل روم کا قومی قانون ان ہی احکام سے نکلا جوان بارہ تختیوں پر درج تھے۔

رومی قوم کا سب سے زیادہ قیمتی سرمایہ قوانین کے چھ مجموعے ہیں جو چھٹی صدی عیسوی کے شروع میں یوسینوس کے حکم سے مرتب کئے تھے یہ قوانین ”مجموعہ قوانین مدنی“ Corpus Juris Civilis کے نام سے مشہور ہیں۔

جب رومی سلطنت کمزور ہو گئی تو رومی قانون کے بعض احکام ان جملہ آردوں کے ساتھ مل گئے اور ان کی رسومات قدیمہ کے ساتھ خلط ملٹ ہو گئے جنہوں نے یورپ پر حملہ کیا تھا اور پھر یہ قانون معدوم ہو گیا۔ لیکن جب قرون وسطی میں علمی ترقی کا دوبارہ آغاز ہوا تو اس کے مطالعے کی جانب بھی تجدیدی گئی۔ اہل روم کا قانون بارہ تختیوں والے قانون کے وقت سے لے کر آج تک کے تمام قوانین جدیدہ تک کے وضع کردہ قانون حکومت نے ہی نافذ کئے ہیں۔ ان کا نام ہی احکام سے کوئی تعلق نہیں ہے۔ غرض یہ کہ جس وقت اسلام دنیا میں ظاہر ہوا تو اس وقت دنیا کے وسیع خطے میں وہ قوانین رائج تھے جو سلطنت روم کی جانب سے لاگو کئے گئے تھے۔

### مسلمانوں کی قانونی تاریخ:

اسلامی قانون سازی کے جو ادارے ہے یہ انہیں کو پانچ حصوں میں تقسیم کیا جاتا ہے۔

## تدوین فقہ کی تاریخ

اسلام کے نظام قانون کا آغاز و ترقی کا کام عرب سے شروع ہوا اس لیے اس خط کی قوم کے اسلام سے قبل رویے کا جائزہ لینا بھی ضروری امر ہے۔

### ایام جاہلیت:

ایام جاہلیت میں یعنی اسلام سے قبل عرب کے لوگ سادہ زندگی بسر کرتے تھے ان کا نظام، رسم و رواج پرمی تھا، ان کا معاشرہ متفرق قبائل کا مجموعہ تھا جس میں کوئی مرکزی حکومت نہ تھی بلکہ ان کی اجتماعی زندگی کی بنیاد قبیلے اور قبائلی عصوبیت پر تھی۔ ہر فرد اپنے قبیلے سے وابستہ تھا۔ غلامی کاررواج عام تھا۔ قبائل کے مابین جنگ و جدل عام تھا۔ ان کے معاملات کی حیثیت بھی روایتی تھی یعنی قدیم رسوم و عادات پرمی تھے۔ چنانچہ اس بناء پر رواج عام نے تبادلہ اشیاء بیع و شراء اور ربا کی اجازت دی جا چکی تھی، خاندان کا نظام بھی منتشر تھا، عورتیں اور بچے اس نظام میں حق و راشت سے محروم تھے۔

### ۱۔ اسلام کی آمد و عہد نبوت:

اسلامی قانون سازی کا یہ پہلا دور ہے جو رسول اللہ ﷺ کی ابتداء رسالت یعنی ۶۰ء سے شروع ہوا اور آپ کی رحلت ۲۳۲ پر ختم ہوا۔ اس دور میں کتاب اللہ یعنی قرآن کریم جو اللہ کی جانب سے انسانوں کے لیے ہدایت ہے، بطور وحی کے نازل ہوا۔ اسلام میں قانون سازی کا یہ بنیادی و اصل سرچشمہ تھا۔

### ۲۔ خلفاء راشدین کا طرز عمل:

رسول اللہ ﷺ کی رحلت کے بعد صحابہ کرام فتویٰ دینے کی الیت رکھتے وہ معاملات اور مقدمات میں کتاب و سنت کے مطابق حکم دیتے تھے اور ان کے بارے میں باہم مشورہ کرتے تھے اور جب ان میں صریح حکم نہ ملتا تو قیاس یا اجماع سے کام لیتے تھے۔ فتویٰ دینے اور مقدمات فیصل کرنے کا کام سب سے پہلے خلفاء راشدین نے کیا جن میں حضرت ابو بکر، حضرت عمر، حضرت عثمان، اور حضرت علیؓ

شامل ہیں۔

ان میں سب سے زیادہ کام حضرت عمرؓ کے زمانے میں کیا گیا۔ ان کے بعد دیگر صحابہ مملکت کے مختلف حصوں میں پھیل گئے اور ان میں سے بہت سے صحابہ نے بڑی شہرت پائی مثلاً حضرت عبداللہ بن عباسؓ نے کم میں، حضرت زید بن ثابتؓ نے مدینہ میں، حضرت عبداللہ بن مسعودؓ نے کوفہ میں، عبداللہ بن عمرو بن العاصؓ نے مصر میں، حضرت عبداللہ بن عمرؓ نے مدینہ میں، ہر ایک شہر میں ان صحابہ اور تابعین کے فتاویٰ کا رواج ہوا جو وہاں آباد ہو گئے تھے۔

### دولت عباسیہ کا زمانہ:

یہ دور دوسری صدی ہجری سے شروع ہوا اور چوتھی صدی ہجری کے وسط میں ختم ہو گیا۔ اس زمانہ میں اسلامی سلطنت نے اقتصادی اور علمی لحاظ سے بہت ترقی کی، چنانچہ علم فقہ نے بھی خوب ترقی کی اور اسی زمانے میں متعدد فقہی مذاہب پیدا ہوئے۔ ان میں بعض اپنے اتباع کرنے والوں کے زوال کے ساتھ ہی انحطاط پذیر ہو گئے لیکن بعض باقی رہے جو بتدریج پھیلتے گئے۔

اہل سنت کے چار مذاہب یعنی حنفی، مالکی، شافعی، حنبلی نے خوب شہرت پائی۔

اہل سنت کے ہاں فقہا کے دو بڑے گروہ بن گئے ایک اہل الرائے کی جماعت جو عراق میں امام ابوحنیفہ نعمان بن ثابت کی قیادت میں قائم ہوئی۔ اور دوسری ”اہل الحدیث“ کی جماعت جو ججاز میں امام مالک بن انس کی سرکردگی میں پیدا ہوئی، ”اہل حدیث“ سنت نبوی ﷺ کی پیروی کرنے اور رائے و اجتہاد سے احتراز کرنے میں مشہور تھے اس کا سبب یہ تھا کہ ججاز کا علاقہ سنت کا گھوارہ اور صحابہ کا وطن تھا اس لیے وہاں کے فقہاء دوسروں کی نسبت سنت کا زیادہ علم رکھتے تھے۔ جبکہ عراق کے حالات جاز سے مختلف تھے وہاں کے لوگ شہری زندگی کے عادی تھے جس میں بہت سی مشکلات و مسائل کی نئی نئی صورتیں پیدا ہو پکی تھیں۔ وہاں کے فقہاء چند احادیث لیتے تھے کیونکہ وہ حدیث کے اصل وطن سے دور تھے اور اس فاصلے کی وجہ سے روایت حدیث میں جھوٹ کی آمیرش کا اندیشہ تھا۔ لہذا اکثر فقہی مسائل میں وہ عقل و رائے، اجتہاد بالقياس اور احسان کے اصول سے کام لیتے تھے۔

### انحطاط و تقلید کا زمانہ:

دولت عباسیہ کے آخر میں علم فقہ کی ترقی رک گئی فقہاء نے تدوین مذاہب پر اکتفاء کر لیا اور ان کا اجتہاد مسائل فرعیہ تک محدود ہو گیا۔ سقوط بغداد کے بعد ساتویں صدی ہجری کے وسط میں تمام سنی فقہاء اس بات پر متفق ہو گئے کہ اجتہاد کا دروازہ بند ہو گیا ہے اور چار ماہ شہر مذاہب کافی ہیں۔ جب عربی تہذیب کو تدریجیاً اور ہر طرف جمود طاری ہو گیا تو اسی سے تقلید کو فروغ حاصل ہوا اور فقہی اجتہاد رک گیا۔ فقہاء نے شرعی کتابوں کا اختصار کرنے اور ان کی شروع لکھنے اور کتب فتاویٰ کی تدوین پر اکتفاء کیا خصوصاً حنفی مذاہب کے سلسلے میں۔

### بیداری کا دور:

دور تقلید کے دوران بدعاویات اور خرافات کثرت سے پھیلیں، جن کی بنیاد و ہم و جہالت پر تھیں۔ لہذا مسلمان فقہاء میں بعض ایسے بھی تھے جنہوں نے تقلید کو قبول نہیں کیا بلکہ علی الاعلان کہا کہ اجتہاد لازم ہے اور شریعت کے اصلی مصادر یعنی قرآن اور سنت کی طرف رجوع ضروری ہے ان کا مسلک سلف صالح کا نام ہب کہلا یا۔

ان میں تقي الدین ابن تيمیہ اور ابن قیم الجوزیہ کا شمار ہوتا ہے وہ دونوں آٹھویں صدی ہجری کے عربی فقہاء میں سے تھے۔ بارہویں صدی ہجری میں محمد بن عبد الوہابؓ جو بلاد عرب میں وہابی تحریک کے بانی تھے انہیں کے نقش قدم پر چلے پھران کے بعد سید جمال الدین افغانی اور شیخ محمد عبدہ اور ان کے شاگرد اٹھئے، انہوں نے لوگوں کو دعوت دی کہ وہ تقلید کو چھوڑیں اور مذاہب فقہ میں وحدت پیدا کریں۔ شریعت کے اصلی مصادر کی طرف رجوع کریں اور بدعاویات سے دوری اختیار کریں۔ اس کا نتیجہ یہ رہا کہ شریعت کے مطلعے کا جدید حالات کی روشنی میں دوبارہ آغاز ہوا۔

### سنی مذاہب:

اہل سنت کے کئی فقہی مذاہب تھے جن کی تعداد تقریباً دس یا اس سے زائد تھی مگر ان کی تعداد آہستہ آہستہ کم ہوتی چلی گئی یہاں تک کہ صرف چار مذاہب باقی رہ گئے۔

اہل سنت کے چند متروک مذاہب کے بانی یہ تھے:

۱. عبداللہ بن شبرمہ (متوفی ۱۴۴ھ).
۲. محمد بن عبدالرحمن بن ابی لیلی، قاضی کوفہ (متوفی ۱۴۸ھ).
۳. سفیان بن ثوری (متوفی ۱۶۱ھ).
۴. لیث بن سعد (متوفی ۱۷۵ھ).
۵. شریک النخفعی (متوفی ۱۷۷ھ).
۶. اسحاق بن عینہ (متوفی ۱۹۸ھ).
۷. اسحاق بن راهویہ (متوفی ۲۳۸ھ).
۸. ابراهیم بن خالد بغدادی (متوفی ۲۴۶ھ)

ان اشخاص کے علاوہ جو فقہ مشہور ہوئیں وہ اوزاعی، داؤڈ طاہری، اور طبری کی ہیں، یہی فقہ زیادہ عرصہ قائم رہیں اور اسلامی معاشرے پر اثر انداز ہوئیں مگر وقت گزرنے کے ساتھ ساتھ محدود ہوتی چلی گئی۔

### چند متروک مذاہب اہل سنت:

#### ۱- مذہب اوزاعی:

اوزاعی کا نام امام ابو عمر عبدالرحمن بن عمرو ہے۔ اوزاع کی نسبت سے اوزاعی کہلانے یہیں کا ایک قبیلہ ہے جبکہ بعض کے نزدیک یہ دمشق کا ایک گاؤں ہے۔ آپ ۸۸ھ میں بمقام بعلک میں پیدا ہوئے۔ آپ بیرون میں رہتے تھے اور وہیں ۱۵۸ھ میں آپ نے وفات پائی۔

آپ عالم حدیث، فقیہ اور اہل شام کے امام تھے۔ وہاں کے لوگ آپ کے مقلد تھے پھر آپ کا مذہب شام سے انلس منتقل ہو گیا مگر دوسرا صدی ہجری میں جب شام میں شافعی مذہب اور انلس میں مالکی مذہب طاہر ہوا تو مذہب اوزاعی ختم ہو گیا۔ امام اوزاعی کا مذہب، مذاہب اہل حدیث میں

شمار ہوتا ہے جو رائے اور قیاس سے احتجاز کرتے ہیں یہ مذہب اب بالکل ختم ہو چکا ہے اور اس کا ذکر محض کتابوں میں ملتا ہے۔

### ۲۔ مذہب ظاہری:

داود بن علی اصفہانی عرف ابو سلیمان ظاہری ۲۰۲ھ میں بمقام کوفہ میں پیدا ہوئے۔ آپ نے بغداد میں پرورش پائی اور وہیں ۲۷۰ھ میں وفات پائی۔ داؤد پہلے مذہب شافعی کے مقلد تھے بعد میں آپ نے اپنا ایک خاص مذہب الگ کر لیا۔

ان کا مذہب ظاہری اس لیے کہلاتا ہے کہ اس میں قرآن و حدیث کے ظاہری معنی پر عمل کیا جاتا تھا۔ اس مذہب میں اجماع بھی اس وقت تک قابل استدلال نہیں تھا جب تک اس پر تمام علمائے امت کا اتفاق نہ ہوا ورنہ وہ قیاس کے قائل ہیں، جب تک کہ اس کی بنیاد کسی نص قطعی پر نہ ہو۔

بہت سے لوگ ان کے مذہب کے مقلد ہوئے جن میں مشہور یہ ہیں:

محمد بن داؤد اور ابن مغلس۔ یہ مذہب اندلس میں زیادہ پھیلا جہاں یہ پانچویں صدی ہجری تک باقی رہا۔ پھر کمزور پڑتے پڑتے بالآخر آٹھویں صدی ہجری میں بالکل ختم ہو گیا۔

اس مذہب کے مقلدین میں سے ایک ابو محمد علی بن حزم اندلسی (متوفی ۲۵۶ھ) گزرے ہیں جو کہ ابن حزم کے نام سے مشہور ہیں۔ ان کی بہت سی تالیفات ہیں جن میں سب سے مشہور "کتاب الا حکام لا اصول الا حکام" ہے۔

### ۳۔ مذہب طبری:

ابو یعفر محمد بن جریر الطبری ۲۲۳ھ میں بمقام آمل (طبرستان) میں پیدا ہوئے اور ۳۱۰ھ میں بغداد میں وفات پائی۔ وہ بہت سے علوم کے ماہر تھے۔ طبری فقیہ تھے انہوں نے طالب علمی میں بہت سفر کیا۔ پہلے وہ شافعی اور مالکی اور اہل الرائے کے مسائل فقہیہ پر عمل کرتے رہے پھر اپنا خاص مذہب اختیار کر لیا جو کہ بغداد میں پھیلا۔ ان کے مقلدین میں ابو الفرج مشہور ہے۔

ان کی تالیفات میں علم فقه سے متعلق "کتاب اختلافات الفقهاء" مشہور ہے جو ایسے

مباحث پر مشتمل ہے جن کے ذریعے فقہ اسلامی کے تمام مذاہب کو قریب لانے کی کوشش کی گئی ہے۔

### سُنی مذاہب اربعہ:

جو مذاہب فقہ وقت گزرنے کے ساتھ ساتھ قوی ہوتے چلے گئے اور مملکت اسلامیہ میں خوب پھیلے پھولے ان کی تعداد چار ہیں:

۱۔ فقہ حنفی۔

۲۔ فقہ مالکی۔

۳۔ فقہ شافعی۔

۴۔ فقہ حنبلی۔

### فقہ حنفی:

فقہ اسلامی میں اہل سنت والجماعۃ کا ایک مکتب امام ابوحنیفہ نعمان بن ثابت کے نام سے موسوم ہے۔ حنفی کی جمع "احناف" ہے۔

کوفہ ملک عراق میں بہت سے فقہاء کا مرکز تھا۔ خلفاء راشدین کے عہد میں حضرت عمر بن الخطاب نے عبد اللہ بن مسعودؓ کو علم اور قاضی بنی کارکوفہ بھیجا تھا۔ آپ صحابی رسول ﷺ، حدیث و فقیہ بھی تھے۔ ان کی تعلیم کی وجہ سے کوفہ میں فقہ کا علم عام ہونے لگا اور آپ کے شاگرد اور شاگردوں کے شاگرد خوب مشہور ہوئے جن میں "علقمه نخعی، سروق همدانی، قاضی شریح، ابراہیم نخعی، عامر شعبی، اور حماد بن ابی سلیمان شامل ہیں"۔

ندہب حنفی کوفہ میں رونما ہوا جس کے باñی جیسا کہ ابتداء میں ذکر ہوا ہے کہ حضرت امام ابوحنیفہ نعمان بن ثابت ہیں جو "امام اعظم" کہلاتے۔

آپ ایرانی انسل تھے۔ ۸۰ھ میں شہر کوفہ میں پیدا ہوئے۔ آپ کی علمی زندگی کی ابتداء علم کلام کے مطالعے سے ہوئی، پھر آپ نے اہل کوفہ کی فقہا پنے استاد حماد بن ابی سلیمان سے پڑھی۔

عملی زندگی کے لحاظ سے آپ ریشی کپڑوں کے تاجر تھے، علم کلام اور پیشہ تجارت نے آپ میں عقل اور رائے سے استصواب کرنے، احکام شرعیہ کو عملی زندگی میں جاری کرنے اور مسائل جدیدہ میں قیاس و احتسان سے کام لیئے کی صلاحیت پیدا کر دی تھی اسی لیے آپ کے مذهب کا نام ”مذهب اہل الرائے“ مشہور ہو گیا۔

امام صاحب سے پہلے صحابہ میں سے بعض اکابر نے اجتہاد سے کام لیا اور مجتہد یا فقیہ کہلائے۔ ان میں سے چار ممتاز صحابہ حضرت عمرؓ، حضرت علیؓ، حضرت عبد اللہ بن مسعودؓ، حضرت عبد اللہ بن عباسؓ، بے حد نامور ہوئے ان میں سے حضرت علیؓ اور حضرت عبد اللہ بن مسعودؓ زیادہ تر کوفہ میں رہے اسی وجہ سے کوفہ ایک مرکز بن گیا تھا۔

حضرت عبد اللہ بن مسعودؓ کی تعلیم باعث بہت سے حضرات فیضیاب ہوئے اور فقہ کے ماہر سمجھے گئے۔ حضرت امام ابو حنیفہ انہی میں سے حماد بن ابی سلیمان کے شاگرد رہے اور پورے اٹھارہ سال ان کی صحبت میں رہے۔ حماد بن ابی سلیمان کے انتقال کے بعد انہوں نے مسئلہ فقہ پر سمجھ کر درسی و تدریسی اور فتویٰ کے ذریعے دین کی خدمت انجام دیں۔ امام ابو حنیفہ سے سات آٹھ سو شاگروں نے تحصیل علم کی۔ اس دور میں انہوں نے تراہی ہزار یا کم و بیش مسائل فقہ پر اپنی رائے پیش کی، یہ آراء یا فتاویٰ ان کی زندگی میں ہی مختلف عنوانات کے تحت مرتب ہو گئے تھے۔ ان کے شاگروں میں کم و بیش پچاس نامور افراد ان کے بعد سلطنت عباسیہ میں منصب قضاء پر فائز رہے۔

خلافت بنی امیہ کے آخری دور میں حاکم عراق ابن سیرہ نے جب امام ابو حنیفہ صاحب کو منصب قضاء پیش کیا تو آپ نے اسے قبول نہ فرمایا۔ اسی طرح عباسیوں کے عہد میں جب خلیفہ ابو جعفر نے آپ کو بغداد بلایا اور قاضی بنانا چاہا تو اسے بھی آپ نے منظور نہ فرمایا آپ کے انکار پر آپ کو قید کی سزا دے دی گئی اور وہیں آپ نے ۱۵۰ھ میں وفات پائی۔

امام ابو حنیفہ اصحاب احادیث میں بہت ممتاز تھے اور صرف وہی احادیث قبول کرتے تھے جو باوثق اسناد سے ثابت ہوں۔ اس کے باوجود آپ کے ساتھیوں اور شاگروں نے پندرہ مسانید (یعنی ایسی احادیث کے پندرہ مجموعے جن کے راویوں کا سلسلہ رسول اللہ ﷺ تک پہنچتا ہو) آپ سے روایت کی ہے۔ ان سب کو قاضی القضاہ ابو المؤید محمد بن محمود خوارزمی نے ایک

جلد میں جمع کیا ہے جس کا نام ”جامع المسانید“ ہے۔

### فقہ حنفی کے مأخذ:

فقہ حنفی کے اولین تین مأخذ ہیں:

- ۱۔ امام صاحب کی اپنی کتب و فتاوی۔
- ۲۔ اس ”مجلس فقہ“ کے فیصلے جو امام صاحب نے غیر سرکاری طور پر شریعت کی تدوین کے لیے قائم کی تھی۔
- ۳۔ ان کے نامور ترین شاگردوں مثلاً قاضی ابو یوسف، امام محمد بن حسن، اور امام زفری تصانیف و آراء۔

امام ابوحنیفہ کی طرف تین کتابیں منسوب ہیں:

- ۱۔ الفقه الاکبر۔
- ۲۔ العالم والمتعلم۔
- ۳۔ مسند۔

لیکن ان کتابوں کے انتساب کے بارے میں اختلاف ہے مثلاً علامہ شبیل نعمانی ”سیرۃ الشعماں“ میں انہیں امام صاحب کی تصانیف نہیں مانتے تاہم بعض دوسرے مصنفین ان کتابوں سے خصوصاً ”الفقہ الاکبر“ سے استفادہ کرتے ہیں۔

مسنڈ ترین مسودہ ہے جو امام صاحب کی مجلس فقہ مرتب ہوا اور اس میں کم و بیش تر اسی ہزار مسائل طی کئے گئے۔ ابن البر از (متوفی ۸۲۷ھ) صاحب فتاویٰ برازیہ نے لکھا ہے کہ:

”اس مجلس میں امام صاحب کے شاگرد ایک مسئلہ پر دل کھول کر بحث کرتے اور ہر فن کے نقطہ نظر سے گفتگو کرتے، اسی دوران امام صاحب خاموشی کے ساتھ ان کی تقریر سنتے رہتے تھے پھر جب امام زیر بحث مسئلے پر اپنی تقریر شروع کرتے تو مجلس میں ایسا کوت طاری ہوتا ہیسے یہاں ان کے سوا کوئی

اور نہیں بیٹھا ہے، اکلدری (2:108)۔

غرض اس طریقے سے مسائل زیر بحث آتے اور امام ابو یوسف جدا جد اعنوانات کے تحت ابواب کی شکل میں فصلے مرتب کرتے جاتے۔

### تلاندہ امام ابو حنیفہ<sup>ؓ</sup>:

امام ابو حنیفہ کے اقوال فقہیہ آپ کے شاگردوں کے ذریعے منقول ہو کر ہم تک پہنچے ہیں۔ آپ کے شاگردوں میں سب سے زیادہ مشہور چار ہیں:

۱. امام ابو یوسف۔

۲. زفر بن هزیل۔

۳. محمد بن حسن الشیبانی۔

۴. حسن بن زیاد لؤلؤی۔

انہی چاروں کے ذریعے حنفی مذہب دنیا میں پھیلا، خصوصاً امام ابو یوسف<sup>ؓ</sup> اور محمد بن حسن الشیبانی<sup>ؓ</sup> کے ذریعے سے جو امامین اور صاحبوں کے نام سے مشہور ہیں۔

۱. امام ابو یوسف<sup>ؓ</sup> امام صاحب<sup>ؓ</sup> کے تلاندہ میں سب سے زیادہ مشہور ہیں۔ انہوں نے حنفی فقہ کے استحکام و تدوین میں بڑا حصہ لیا۔ امام ابو یوسف یعقوب بن ابراہیم الانصاری<sup>ؓ</sup> ۱۸۲ء میں بغداد میں منصب قضاۃ پر فائز ہوئے اور پھر عہد ہارون الرشید میں قاضی القضاۃ بنے اور مملکت کے باقی حصوں میں قاضیوں کا تقرر اور معزولی بھی آپ کے سپرد ہوئی۔ اسی لیے آپ کو امام ابو حنیفہ کے مذہب کی عملی طور پر اشاعت کرنے کا پورا پورا موقع ملا۔ آپ کی تصانیف میں ”کتاب الخراج“، اہم ترین کتاب ہے، امام ابو حنیفہ کا قول ہے کہ:

”میرے شاگردوں میں سب سے زیادہ جس نے علم حاصل کیا ہے وہ ابو یوسف ہے“  
اکلدری (2:126)۔

احضرتؐ نے لکھا ہے کہ:

”وہ (ابو یوسفؓ) پہلے شخص ہیں جنہوں نے امام ابو حنیفہ کے مذهب میں کتاب میں تصنیف کیں، مسائل قلمبند کرائے، ان کی اشاعت کی اور تمام روئے زمین میں امام ابو حنیفہ کے علم کو پھیلایا۔“ -

”کتاب الخراج“ ان کا اہم کارنامہ ہے، یہ کتاب ہارون الرشید کے بھیجے ہوئے سوالات کے جواب میں لکھی گئی معلوم ہوتی ہے۔ اس میں حکومت کے اہم قانونی و انتظامی مسائل کی جزئیات درج ہیں۔

امام ابو یوسفؓ نے اپنے دور قضاۓ میں ان فتووں کا اضافہ کیا جو عدالتی چیزوں کے سب سے ضروری ہو گئے تھے اور ان احکام کا بھی اضافہ کیا جو آپؐ کے نزدیک ایسی احادیث صحیح سے ماخوذ تھے جنہیں آپؐ نے رجال حدیث سے مل کر حاصل کیا تھا اور یہی علمی ذخیرہ کتاب الخراج میں جمع کر دیا گیا۔

امام ابو یوسفؓ کے وہ اقوال مشہور ہیں جو فقه حنفی کی کتابوں میں اور امام شافعی کی ”کتاب الام“ کے آخری حصے میں مذکور ہیں۔

امام محمد بن حسن الشیبانیؓ :

فقہ حنفی کی عملی مذوقین میں جس بزرگ نے سب سے زیادہ حصہ لیا اور جن کی کتابیں بھی محفوظ رہیں وہ ہیں امام محمد بن حسن الشیبانیؓ جن کا دور ۱۳۲ھ سے ۱۸۹ھ تک رہا۔

انہوں نے بھی عراق کے مدرسے سے علوم حاصل کئے، پھر آپ مدینہ چلے گئے اور علمائے اہل حدیث سے ملے وہیں امام مالکؓ سے علم حاصل کیا۔ آپؐ مذهب حنفی کی معتبر کتابوں کی مذوقین اور استخراج مسائل میں مشہور ہیں خصوصاً مسائل و راثت و فرائض وغیرہ میں۔ جن کتابوں کی مذوقین امام محمدؓ نے کی، ان کی دو قسمیں ہیں:

۱۔ پہلی قسم وہ ہے جنہیں شقر اویوں نے امام محمدؓ سے روایت کیا ہے اور ان کا نام ”کتب ظاہر الروایۃ“ یا ”مسائل اصول“ ہے۔

۲۔ دوسری قسم وہ جو شفہ راویوں سے روایت نہیں کی گئی، ان کا نام ”کتب یا مسائل النوادر“ ہے۔

کتب ظاہر الروایتیہ چھ ہیں، جبکہ کتاب النوادر میں کئی کتب شامل ہیں۔ ان میں سے کئی کتب میں وہ مسائل درج ہیں جو امام محمدؐ کو اسوقت پیش آئے جب ہارون رشیدؐ نے انہیں شہر ”رقہ“ کا قاضی مقرر کیا۔

### حسن بن زیاد لولویؐ:

امام ابوحنیفہؐ کے شاگردوں میں ایک مصنف حسن بن زیاد لولویؐ ہیں جن کی بہت سی کتب ہیں جن میں سب سے اہم ”ادب القاضی“، حسن بن زیاد لولویؐ کا انتقال ۲۰۷ھ میں ہوا۔

### امام زفر بن ہزیلؐ:

فقہ خنی میں امام زفرؐ کا رتبہ بعض کے نزدیک امام احمدؐ سے بھی بلند ہے مگر ان کی کوئی تصویف موجود نہیں۔ ان کا پورا نام زفر بن ہزیل بن قیس تھا۔ فقہ خنی کی بنیاد میں مذکورہ بالا بزرگوں ہی نے رکھیں۔

### آغاز پھیلاؤ (فروع)

حنفی فقہ کا آغاز عراق سے ہوا تھا اور خلفائے بنو عباس بھی ان کے حامی تھے۔ اصلی وطن (عراق) کے علاوہ شام میں بھی حنفیوں کی مؤثر تعداد موجود تھی۔ شروع ہی میں فقہ خنی مرق میں خراسان، ماوراء النہر، افغانستان، بر صغیر اور وسط ایشیاء میں ترکستان اور چین تک رائج ہو گیا تھا۔

حنفی فقہ کے بہت سے علماء کا تعلق خراسان اور ماوراء النہر سے تھا۔ پانچویں صدی ہجری سے مغلوں کے زمانے تک بنوازہ کا خاندان حنفیوں کے پشتیتی مذہبی سربراہ ہونے کی وجہ سے بخارا میں ان کا سیاسی اثر و رسوخ زیادہ ہوا۔

اسلام کی چند ابتدائی صدیوں میں بالخصوص اغالبہ کے عہد حکومت میں المغرب (شامی افریقہ) میں مالکیوں کے ساتھ حنفی مذہب کے مانے والے بھی موجود تھے۔ صقلیہ میں حنفی کثیر تعداد میں تھے۔

آخر میں فقہ حنفیہ کے سلحوٰ حکمرانوں اور عثمانی سلاطین کا مرجع مذہب رہا بلکہ سلطنت عثمانیہ میں صرف حنفی فقہ کو سرکاری سرپرستی حاصل تھی۔ لہذا جہاں جہاں ملکی آبادی کی اکثریت غیر حنفی تھی مثلاً مصر، سودان، اردن، لبنان وغیرہ وہاں بھی عثمان فرمانروائی کے دور کے درمیان کے طور پر فقہ حنفی کو بڑی اہمیت حاصل رہی۔

### اہم کتب:

جن قدیم حنفی علماء کی گواں قدر تصانیف زمانے کی دستبردار نجگٹیں ان میں ابو بکر احمد بن عمر الشیبانی تھے جو خلیفہ الحمدہ بی باللہ کے درباری فقیہ تھے۔ بن عباس کے تمام عہد میں عملی فقہ پر تصنیف و تالیف کی روایت عام رہی۔ امام السرخسی کی ”المبسوط“ اور ”الحاکم الشهید“ کی ”الکافی“ کی شرح سند کی حیثیت رکھتی ہے۔

آخری دور میں علماء حنفی میں المرغینانی کی ”الہدایہ“ کو بہت اہمیت حاصل رہی جس کا انگریزی میں ترجمہ چارلس ہملٹن نے کیا تھا۔

ہندوستان میں ”الہدایہ“ کے بعد فقہ حنفی کی مستند ترین کتاب ”فتاوی عالمگیری“ ہے یہ فتاوی کا مجموعہ نہیں۔ بلکہ حنفی مذہب کی معترض کتابوں کے اقتباسات کا مجموعہ ہے جس کی تالیف مغل شہنشاہ اور نگ رزیب عالمگیر کے فرمان پر عمل میں آئی تھی۔ ۱۷۴۸ء سے برطانوی ہندوستان میں انگریزوں کے قانونی افکار اسلامی قانون کی تعبیر پر اثر انداز ہونے لگے۔ پہلے تو مقامی طور پر اسلامی قانون کے مطابق عدل و انصاف ہوتا تھا۔ اسکے بعد ایک آزاد قانونی نظام معرض وجود میں آیا جو اسلامی شریعت کے مروجہ یعنی حنفی و شیعہ فقہ سے سراسر مختلف تھا اس نئے قانون کو ”ایبی گلو محمدن لاء“ کے نام سے پکارا جاتا تھا۔

اٹھار ہویں صدی عیسوی کے آخر میں ۱۸۷۶ء میں ترکی کی عثمانی حکومت نے فقہ حنفی کی رو سے معاهدات، واجبات اور دیوانی طریقہ کار کا ایک قانونی ضابطہ وضع کیا جو عثمانیوں کا ضابطہ دیوان یا

”مجتہ“، کہلا یا۔

محلہ کے ذریعے حنفی مذہب نے مشرق قریب کے بہت سے ممالک کو متاثر کیا، تقریباً اسی زمانے میں مصر میں محمد قدری پاشا نے حنفی فقہ کے مطابق احکام قانونی کا مجموعہ تیار کیا تھا، ان میں سے عالمی قوانین کو سرکاری سرپرستی میں رانج کرایا۔

### فقہ ماکلی:

یہ فقہ امام و فقیہ مدینہ منورہ مالک بن انس بن ابی عامر الاصبھی سے منسوب ہونے کے باعث ”ماکلی مذہب“، کہلا یا۔ امام مالک<sup>ؓ</sup> کی والدہ کا نام ”العالیہ“ تھا۔ امام مالک<sup>ؓ</sup> کے دادا مالک بن ابی عامر نے والی بیوی کے ظلم سے نگ آ کر اپنے آبائی وطن بیکن سے بھرت کی اور جہاز میں آ کر سکونت اختیار کر لی۔ امام مالک<sup>ؓ</sup> کے پردادا ابو عامر نے اسلام قبول کر کے صحبت رسول اللہ ﷺ کا شرف حاصل کیا۔

امام مالک<sup>ؓ</sup> کا گھر انسل یا قرابت کے لحاظ سے قریشی تھا، مالک قبیلہ حمیر کے خالص عرب تھے یہ قحطانی انسل تھے۔

امام مالک<sup>ؓ</sup> کے والد انس معدود تھے اور تیرسازی ان کا ذریعہ معاش تھا، امام مالک<sup>ؓ</sup> کے دادا ابو انس مالک بن ابی عامر کی علیمت اور دینی خدمات مسلمہ ہیں، وہ کبارۃ العین میں شمار ہوتے ہیں وہ ان بزرگوں میں سے تھے جنہوں نے حضرت عثمان<ؓ> کے عهد خلافت میں قرآن مجید کی کتابت کی اور انہوں نے حضرت عمر<ؓ>، حضرت عثمان<ؓ>، حضرت طلحہ، ام المؤمنین حضرت عائشہ، حضرت ابو ہریرہ اور حضرت حسان بن ثابت<ؓ> سے روایات کی ہیں اور ان کی روایت معتبر تصور کی جاتی ہیں۔

دوسرے افراد کے علاوہ خود ابو انس کی اولاد یعنی ابو سهل نافع، انس اور الربيع نے ان سے روایت کی ہے۔ وہ موطا امام مالک<sup>ؓ</sup> کے علم کا مأخذ شمار کئے جاتے ہیں۔

امام مالک<sup>ؓ</sup> کی ولادت کے بارے میں مشہور قول ہے کہ وہ ۹۳ھ میں مدینہ میں پیدا ہوئے۔ ابتداء میں تعلیم کی طرف متوجہ ہونے سے پہلے کچھ عرصہ وہ معاون کے طور پر تجارت میں اپنے بھائی کی مدد کرتے رہے جن کا پیشہ بزاڑی تھا۔

تعلیم و تربیت کے ابتدائی دور میں ایک مکتب میں علماء سے عربی، نحو و عروض کی تعلیم حاصل کی اور قرآن پاک حفظ کیا۔ جب امام صاحب نے علم کی طرف توجہ کی تو دینی علم میں سے فقہ کا انتخاب کیا، کیونکہ یہ علم اس زمانے میں سارے علوم سے عام تھا اس کی اہمیت کی وجہ یہ تھی کہ شخص مفتی اور قاضی بننے کے قابل ہو جاتا تھا۔ اس زمانے کا طریقہ تعلیم یہ تھا کہ استاد سے روایات سن کر یا تو ان کو لکھ لیا جاتا تھا پھر اس کو یاد کر لیا جاتا تھا۔

### امام مالکؓ کے اسامیہ:

امام مالکؓ کے اسامیہ میں نافع بن نعیم ابو عبد الرحمن کا ذکر کیا جاتا ہے۔ جو کہ سات قرائوں میں سے ایک قرات میں اہل مدینہ کے امام تھے۔ ان سے امام مالکؓ نے ”عرض“، ”قرات“ سمجھی۔ حفظ قرآن سے فراغت پا کر وہ ربیعہ بن ابی عبد الرحمن کے ساتھ رہے۔ ربیعہ رائے کی طرف نسبت کر کے پکارے جاتے ہیں یعنی ”ربیعة الرای“ کے نام سے مشہور ہیں۔ امام مالکؓ نے ”ربیعہ“ سے جو ذہانت میں مشہور تھے، استفادہ کیا اور ان سے فقد و حدیث کا علم حاصل کیا۔ امام مالکؓ ربیعہ کے پاس طویل عرصے تک رہے۔

ان کے علاوہ ابن شہاب الزہریؓ اور امام جعفر صادقؑ (متوفی ۲۸۱ھ) جو مذہب شیعہ امامیہ کے بارہ اماموں میں سے ہیں ان کے استاد شمار کئے جاتے ہیں۔

### امام مالکؓ کا سلسلہ درس و مدرسیں:

جہاں تک امام صاحب کے طبق کا تعلق ہے، وہ مدینہ منورہ میں ہی رہے، یہاں تک کہ طلب علم کے لیے بھی سفر نہیں کیا، اور نہ مدینے سے باہر قیام کیا حالانکہ خلافاء چاہتے تھے کہ وہ عراق میں ان کے ساتھ شریک صحبت رہیں۔

امام صاحبؓ اموی و عباسی سلطنتوں کے دور میں حکام سے ملاقات کرتے اور ان کی مجالس میں شریک ہوتے تھے۔ امام مالکؓ کا یہ قول ہے کہ:

”علماء کا حق ہے کہ وہ حاکموں کے پاس جا کر انہیں خیر کی تلقین کریں، انہیں شر سے روکیں اور وعظ و نصیحت کریں۔“

امام صاحب<sup>ر</sup> روایت و درایت کے اعتبار سے محدث ہیں اور ان کا سب سے بڑا کارنامہ فتنہ ہے۔ امام صاحب ”جلیل القدر راوی تھے، جنہوں نے زیادہ سے زیادہ احادیث حاصل کیں مگر ان کو بیان کرنے میں بہت اختیاط سے کام لیا۔ صرف وہی حدیث روایت کرتے جس کی صحت و سند پر انہیں پورا یقین ہوتا۔

کہا جاتا ہے کہ ابتداء میں امام مالک<sup>ر</sup> کی کتاب ”الموطا“ میں چار ہزار یا اس سے بھی زیادہ احادیث تھیں مگر نظر ثانی کے بعد وفات کے وقت صرف ایک ہزار سے کچھ اور پرہ گئیں۔ وہ اپنے عہد میں حدیث پر حرف آخر کی حیثیت تھے۔

امام صاحب<sup>ر</sup> ۱۵۹ھ میں مدینہ میں انتقال کر گئے اور بقیع میں پردخاک ہوئے۔

### الموطا:

امام مالک<sup>ر</sup> کی کتاب ”الموطا“ کے زمانہ تالیف کو متعدد کیا جا سکتا ہے انہوں نے اسے عباسی خلیفہ المصور (۱۳۶ھ - ۱۴۱ھ) کے فرمان کے تحت شروع کیا اور اس کے آخری زمانہ خلافت تک کتاب کے مسودے سے فارغ ہو گئے۔ خلیفہ مہدی کے دور میں (۱۵۸ھ - ۱۶۹ھ) میں اس مسودہ کو کتاب کی صورت دی گئی۔

”الموطا“ کی تصنیف کا تعلق اس زمانے کے مسلمانوں کے اجتماعی و سیاسی حالات سے ہے۔ قاضی اور مفتی و سعیح اسلامی سلطنت کے اطراف و اکٹان میں جو شرعی احکام نافذ کرتے تھے ان میں اختلافات پایا جاتا تھا۔ اس زمانے کے اہل سیاست یہ سمجھتے تھے کہ فیصلوں میں استحکام نہیں۔ اس لیے وہ چاہتے تھے کہ خلیفہ ایک جامع الاحکام کتاب مقرر کرے، جس کے مطابق سارے مقدمات کے فیصلے ہوں۔ لہذا الموطا سامنے آئی۔

موطا حدیث کی کتاب شمارکی جاتی ہے۔ فقد وحدیث اس زمانے میں الگ الگ نہ تھے اور نہ

ہی ان کے مفہوم میں کوئی امتیاز تھا۔

اسی طرح لفظ ”رای“، اس زمانے تک حجاز میں ان اصطلاحی معنوں میں استعمال نہ ہوتا تھا جو آج کل لیے جاتے ہیں۔ بلکہ ”رای“ کے معنی ”سمجنما اور خوبی کے ساتھ پالینا“، تھا غرض یہ کہ یہاں رائے سے مراد وہ فقہی رائے نہیں ہوتی تھیں جو فقہائے عراق کے ہاں لی جاتی ہے۔

سنن، حدیث اور اہل مدینہ کا اجماع، امام مالکؓ کی فکر کے اہم اصول ہیں ایسا اس لیے ہے کہ اہل مدینہ کا رسول اللہ ﷺ سے گھر اتعلق رہا تھا اس لیے مدینہ کو اور مقامات سے امتیاز حاصل تھا اور رسول اللہ ﷺ کی سنن کو اہمیت حاصل تھی۔

### مالکی مذهب کی اہم کتب:

امام مالکؓ جیسے فقیہ مصنف سے جو کچھ منسوب کیا جاتا ہے، جب ہم اس پر غور کرتے ہیں تو ”الموطا“ سے زیادہ معتمد اور کوئی کتاب نظر نہیں آتی۔

البتہ اس کے علاوہ بھی کچھ کتب و رسائل ان کی طرف منسوب ہیں۔ مثلاً کتاب المنسک کتاب المسائل، کتاب السیر اور کتاب الاقضیہ۔ مگر سب سے بلند درجہ ”الموطا“ کا ہی اور یہ کتاب اسلامی فقہ میں سنگ میل کا درجہ رکھتی ہے۔ آج کل امام مالکؓ کے مقلدین کا علمی سرمایہ کتاب ”المدونة“ ہے جسے اسد بن فرات نے اسدیہ میں جمع کیا ہے، پھر اسے سحنون نے مرتب کر کے ”مدونہ کبریٰ“ کے نام سے شائع کرایا تھا۔

### امام مالکؓ کے تلامذہ:

امام صاحب کے چند ساتھی تھے جنہوں نے ان سے علم حاصل کر کے اسے سلطنت اسلامیہ کے منفگوшوں میں پھیلایا۔ ان کے اصحاب اسلامی ممالک کے مشرق و مغرب میں پھیلے ہوئے ہیں۔ چنانچہ ان میں سے مدینہ میں عبد العزیز بن ابی حازم (متوفی ۱۸۵ھ)، محمد بن ابراہیم بن دیبار (متوفی ۱۸۲ھ) جو کہ امام مالک کے سامنے ہی مدینہ کے فقیہ تھے۔

اسی طرح مصر میں ان میں سے عبدالرحمن بن قاسم (متوفی ۱۹۱ھ)، عبدالله بن وہب

## تدوین فقہ کی تاریخ

(متوفی ۱۹۸ھ) اور شاہی افریقہ میں علی بن زیاد اتوی (متوفی ۳۸۳ھ) اور اندرس میں ابو محمد عجی بن عیجی الاندلسی (متوفی ۲۳۷ھ) قابل ذکر ہیں۔ ان کے علاوہ اسد بن فرات (متوفی ۲۱۳ھ) حران میں پیدا ہوئے بعد میں قضاتہ کے عہدے پر فائز ہوئے اور فتوحات صفاریہ میں حصہ لیا۔  
چند اہم شاگردوں کا تفصیلی تذکرہ اس طرح سے کیا جاسکتا ہے:

### ۱. امام محمد بن حسن شیبانی

موطا کی طریقوں سے روایت کی گئی مگر ہم تک صرف دو طریقوں سے پہنچی ہے ان میں اول روایت امام محمد بن حسن شیبانی کی ہے۔ امام محمد بن حسن شیبانی نے جو موظار روایت کی وہ موظاماں کے بجائے ”موظا امام محمد“ کہا ہے۔

### ۲. عبد الرحمن بن قاسم:

مصر میں فقد ماں کو متعارف کرنے کا کام امام صاحب کے ایک شاگرد عبد الرحمن بن قاسم (متوفی ۱۹۱ھ) نے کیا۔ یہ موطا کے راویوں میں سے ہیں۔ موطا کا ایک نسخا انہی کا روایت کردہ ہے۔ مصر میں ان کی بہت قدر و منزلت تھی۔ مصر میں امام ماں کی فقادان کی اپنی زندگی ہی میں رانج ہو گئی تھی۔

### ۳. یحیی الاندلسی:

موطا کا ایک طریقہ روایت عجی بن عجی سے منسوب ہے اور ہم تک پہنچا ہے۔ ان کا تعلق اندرس سے تھا اور وہ مغرب میں موطا اور فقد ماں کے پہلے مبلغ بنے۔ یہ امام صاحب کے ممتاز شاگرد ہیں۔ انہوں نے امام صاحب کی وفات تک اندرس نہیں چھوڑا، اور بعد میں اپنے وطن آ کر یہاں فقہ ماں کی متعارف کرایا۔ یعنی اندرس میں حکومتی حقوقوں میں عجی بن عجی کی بہت قدر و منزلت تھی اور شرعی امور میں امراء و حکام ان سے مشورہ لیتے تھے اور ان پر عمل کرتے تھے۔

### ۴. سحنون بن سعید:

سحنون کا تعلق حمص سے تھا۔ یہ مصر ہجرت کر کے آئے پھر امام صاحب کے ایک شاگرد

عبد الرحمن بن قاسمؓ کے شاگردر ہے۔ البتہ انہوں نے امام مالکؓ کا زمانہ پایا مگر مدینہ میں ان کی خدمت میں حاضر نہ ہو سکے۔ سخونؓ کے بارے میں کہا گیا ہے کہ اس وقت مغرب میں ان کے رتبہ کا کوئی عالم نہ تھا۔ ”المدونۃ“ کے نام سے ایک ضخیم کتاب مرتب کی۔ سخونؓ، درس و تدریس، اپنی تصنیف، وسیع حلقة تلامذہ اور منصب قضاہ کے باعث بلا دمیرب میں فقہ مالکی کا اشاعت کا بہت اہم ذریعہ ہے۔ آپ نے ۲۲۰ھ میں وفات پائی۔ ان کی یہ تصنیف ”مدونۃ کبریٰ“ بھی کہلاتی ہے۔

### فقہ مالکی کا فروع غ و سعٰت:

مالکی مذهب مدینہ میں پیدا ہوا اور تمام حجاز میں پھیل گیا لیکن بعد ازاں صرف مغرب اقصیٰ اور اندرس میں محدود ہو کر رہ گیا۔

### ۱۔ حجاز:

امام مالکؓ کا فقہی مسلک سب سے پہلے حجاز میں پھیلا کیونکہ اسکی ابتداء یہاں سے ہوئی تھی۔ امام مالکؓ نے پوری زندگی مدینہ میں گزاری تھی۔ مگر ایک زمانہ ایسا بھی بیان کیا جاتا ہے کہ جب مدینہ میں بھی مالکیت مسلک کا کوئی فقیہ اور مجتہد باقی نہ رہا تھا۔

### ۲۔ مصر:

حجاز کے بعد فقہ مالکی کی ترویج و اشاعت مصر میں ہوئی اور یہاں امام مالکؓ کے شاگرد عبد الرحمن بن قاسمؓ اور دیگر اشخاص نے اس کو متعارف کرایا۔ فقہ مالکی کی اہم کتاب ”المدونۃ“ بھی مصر میں ہی مدون ہوئی۔ مصر میں فقہ مالکی امام مالکؓ کی زندگی میں ہی مستحکم ہو چکا تھا۔

### ۳۔ مغرب اقصیٰ:

فقہ مالکی کا سب سے پائیار اور وسیع اثر مغرب اور مغرب اقصیٰ پر ہوا اور دوسرے مسلک یہاں مالکی مسلک کو کمزور نہ کر سکے۔ اس میں تونس، مراکش، لیبیا وغیرہ شامل ہیں۔ ان علاقوں میں مالکی

فقہ کے فروغ کی بنیادی وجہ یہاں کے تمدن و حجازی تمدن میں یکسانیت بیان کی جاتی ہے۔ مغرب کے لوگوں کا سفر عام طور پر محض حجاز کے علاقے تک ہی ہوتا تھا ان کو شرقی سلطنت و ممالک سے کوئی سروکار نہ تھا اس لیے یہ لوگ حجاز کی فقہ سے متاثر ہوئے۔ یوسف بن تاشفین کے عہد میں یہ اثر مزید بڑھ گیا۔

#### ۴. اندلس:

اندلس بھی فقہ میں حجاز سے متاثر ہوا۔ اندلس میں مالکی فقہ کو حکومتی سطح پر بھی سراہا گیا۔ یحیی بن یحیی نے اندلس میں اسی فقہ کو متعارف کرایا۔ ان کے علاوہ بھی لوگوں نے اندلس میں فقہ مالکی کی ترویج و ترقی کے لیے کام کیا ان میں کئی نام اہم ہیں:

ابن عبد البر<sup>ر</sup> (متوفی ۲۳۷ھ) یہ اشبوونہ کے قاضی رہے، ابو بکر بن العربی<sup>ر</sup> یہ اشبلیہ کے قاضی رہے، احمد بن رشد<sup>ر</sup> قرطبہ کے قاضی رہے۔

اندلس میں مسلم حکومت و سلطنت تو ختم ہو گئی مگر بعد میں شمالی افریقہ اور مصر میں مالکی فقہ کا مقام مضبوط و مستحکم رہا۔